



**FIL-PRIM'AWLA TAL-QORTI ĊIVILI
(SEDE KOSTITUZZJONALI)**

IMHALLEF

ONOR. JOSEPH R. MICALLEF LL.D.

ILLUM il-Hamis, 31 ta' Ottubru, 2019

Kawża Nru. 12 Kost

Rik. Nru. 44/17 JRM

Emanuel **HAYMAN** u martu Monica Hayman

VS

L-AVUKAT ĠENERALI u b'digriet tat-3 ta' Ottubru, 2017 ġew imsejha fil-kawża Mary u Alfred Caruana, Emanuela armla minn Andrew Psaila, William u Josephine Hayman, Josephine u Alfred Ċiantar, Doris Montebello u Angela armla ta' Paul Montebello u żewġha Paul; Jason, Alyce mart Darren Vella u Tyrone, aħwa Psaila, ulied il-mejjet Andrew; u Josianne, Melanie u Ramona mart Marco Esposito, aħwa Montebello, ulied il-mejjet Paul

Il-Qorti:

Rat ir-Rikors imressaq fit-30 ta' Mejju, 2017, li bih u għar-raġunijiet hemm imfissra r-rikorrenti talbu li din il-Qorti (1) ssib li huma ġarrbu ksur tal-jedd tagħhom għal smiġh xieraq taħt l-artikolu 6 tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali (aktar 'il quddiem imsejha "il-Konvenzjoni") b'riżultat ta' sentenza mogħtija mill-

Qorti tal-Appell fit-30 ta' Jannar, 2017, fl-atti tar-Ritrattazzjoni tal-kawża numru 1665/1999 fl-ismijiet "*Emanuel Hayman u martu Monica Hayman vs Mary Caruana u żewġha Alfred, Emanuela Psaila u żewġha Andrew, Doris Haymen u Angela Montebello u żewġha Paul*" u (2) konsegwentement tgħaddi sabiex tagħti dawk l-provvedimenti u rimedji li hija jidhrilha opportuni u xierqa, magħdud dak ta' risarciment finanzjarju. Talbu wkoll l-ispejjeż;

Rat id-degriet tagħha tas-6 ta' Ġunju, 2017¹ li bih appuntat il-kawża għas-smiġħ tat-28 ta' Ġunju, 2017;

Rat it-Twegiba mressqa mill-intimat Avukat Ġenerali fid-19 ta' Ġunju, 2017, li biha u għar-raġunijiet hemm imfissra, laqa' għall-azzjoni attriċi billi qal li l-ilment tar-rikorrenti mhuwiex mistħoqq għaliex is-sentenza li dwarha tressaq l-ilment kienet motivata kif imiss u li r-rimedju ta' ksur ta' jedd fundamentali dwar smiġħ xieraq mhuwiex mogħti li xi parti f'kawża li ma jkunx joghġobha dak li xi qorti tkun qalet f'sentenza li tkun saret ġudikat. Żied jgħid li l-liġi ma tagħtix rimedju ta' appell minn ritrattazzjoni ta' sentenza mogħtija fi grad tal-appell;

Rat in-Nota tar-rikorrenti mressqa fit-3 ta' Awwissu, 2017², li biha iċċaraw li r-rimedju mitlub minnhom f'din il-kawża jgħodd fih it-tħassir tas-sentenza mogħtija mill-Qorti tal-Appell fit-30 ta' Jannar, 2017, u għalhekk kien jixraq li jissejhu fil-kawża wkoll xi partijiet li kienu f'dak il-ġudizzju;

Rat id-digriet tagħha tat-3 ta' Ottubru, 2017³ li bih ordnat is-sejha fil-kawża ta' Mary u Alfred Caruana, Emanuela armla minn Andrew Psaila, William u Josephine Hayman, Josephine u Alfred Ċiantar, Doris Hayman u Angela armla minn Paul Montebello u kif ukoll ta' Jason, Alyce mart Darren Vella u Tyrone, aħwa Psaila, wlied il-mejjet Andrew; u ta' Josianne, Melanie u Ramona mart Marco Esposito, aħwa Montebello ulied il-mejjet Paul;

Rat it-Twegiba mressqa mill-imsejha fil-kawża Doris Hayman fit-13 ta' Novembru, 2017, li biha u għar-raġunijiet hemm imfissra warrbet it-talbiet tar-rikorrenti u saħqet li s-sentenza mogħtija mill-Qorti tal-Appell kienet miktuba sewwa u motivata kif jixraq. Hija tgħid li l-imsemmija sentenza ma tikser bl-ebda mod xi jedd għal smiġħ xieraq tar-rikorrenti;

Rat it-Twegiba mressqa mill-imsejhin fil-kawża l-oħrajn fl-20 ta' Novembru, 2017 li biha u għar-raġunijiet hemm imfissra laqgħu billi, fl-ewwel lok, qalu li din il-kawża hija waħda fiergħa u vessatorja, maħsuba biss biex

¹ Paġ 25 tal-proċess

² Paġ 68 tal-proċess

³ Paġ 69 tal-proċess

isservi bħala r-raba' grad bit-tama li tipprova twaqqa' tliet (3) sentenzi mogħtijin fi gradi differenti u li kollha nqatgħu kontra r-rikorrenti. Żiedu jgħidu li din l-azzjoni hija għal kollox infondata fil-liġi u fil-fatt, billi meta wieħed jifli sewwa s-sentenza li minnha r-rikorrenti jilmintaw li garrbu ksur tal-jedd fundamentali tagħhom, għandu jsib li l-Qorti tal-Appell stħarrġet b'reqqa xierqa l-aggravji kollha tagħhom u haddmet sewwa l-liġi li kienet tgħodd għall-każ. Bl-istess mod li l-Qorti tal-Appell, fis-sentenza attakkata, sabet li t-talba għar-ritrattazzjoni kienet fiergħa u vessatorja. Fl-aħħarnett, qalu li safejn ir-rikorrenti qegħdin jitolbu r-rimedju ta' risarciment fi flus, l-imsejhin fil-kawża m'għandhomx jinżammu responsabbli għal dan, ladarba huma ma taw l-ebda sentenza li minnha seta' tnissel l-ilment tar-rikorrenti. Itemmu jgħidu li, din il-Qorti għandha ssib li l-azzjoni tar-rikorrenti hija waħda fiergħa u magħmula biss biex iddejjaq, u b'hekk għandha tħaddem ir-regola li tinsab fl-artikolu 46(5) tal-Kostituzzjoni jew fl-artikolu 4(5) tal-Kapitolu 319 tal-Liġijiet ta' Malta;

Rat id-digriet tagħha tat-12 ta' Diċembru, 2017⁴ li bih ordnat li kunjom il-imsejha fil-kawza Doris Hayman jinbiddel għal Montebello;

Rat id-digriet tagħha tat-28 ta' Frar, 2018⁵ li bih iddikjarat magħluq l-istadju tal-għbir tal-provi u awtorizzat lill-partijiet sabiex jressqu s-sottomissjonijiet tagħhom bil-miktub;

Rat in-nota ta' sottomissjonijiet imressqa mir-rikorrenti fis-26 ta' Lulju, 2018⁶;

Rat in-nota ta' sottomissjonijiet imressqa mill-intimati l-Avukat Ġenerali fis-7 ta' Settembru, 2018⁷;

Rat in-nota ta' sottomissjonijiet imressqa mill-imsejhin fil-kawża l-oħrajn minbarra Doris Montebello waqt is-smiġħ tal-31 ta' Jannar, 2019⁸;

Rat id-digriet tagħha tat-28 ta' Marzu, 2019⁹, li bih halliet il-kawża għas-sentenza wara li semgħet l-Avukat tal-imsejha fil-kawża Doris Montebello jiddikjara formalment li qed jassocja ruħu mas-sottomissjonijiet magħmulin mill-intimat u mill-imsejhin fil-kawża l-oħrajn u awtorizzat lir-rikorrenti jressqu nota ta' riferenzi;

Rat l-atti kollha tal-kawża;

⁴ Paġ 82 u 83 tal-proċess

⁵ Paġ 84 tal-proċess

⁶ Paġ 89 sa 100 tal-proċess

⁷ Paġ 103 sa 112 tal-proċess

⁸ Paġ 117 sa 120 tal-proċess

⁹ Paġ 123 tal-proċess

Ikkunsidrat:

Illi b'din l-azzjoni, r-rikorrenti qed jgħidu li garrbu ksur ta' jedd fundamentali dwar smiġh xieraq minhabba li l-Qorti tal-Appell bis-sentenza tagħha tat-30 ta' April, 2017, f'azzjoni ta' ritrattazzjoni mitluba mill-istess rikorrenti, naqset li tqis sensiela ta' ilmenti li r-rikorrenti ressqu quddiem dik il-Qorti. Huma jgħidu li, minhabba f'hekk, garrbu ksur tal-jedd tagħhom għal smiġh xieraq u qegħdin jitolbu lil din il-Qorti tagħtihom rimedju xieraq, magħdud il-kumpens fi flus;

Illi l-intimat u l-imsejhin fil-kawża laqgħu għall-imsemmija azzjoni billi qanqlu numru ta' eċċezzjonijiet fil-mertu. L-intimat Avukat Ġenerali jgħid li mhux minnu li fis-sentenza tat-30 ta' April, 2017, tonqos motivazzjoni xierqa u jiċċita mill-istess sentenza minn fejn joħorgu l-konsiderazzjonijiet li tat il-Qorti tal-Appell għall-ilmenti tar-rikorrenti. Jkompli jgħid li din il-Qorti ma tistax tqis ilmenti marbuta mar-raġunijiet ta' ritrattazzjoni. Jixli lir-rikorrenti li ma fissrux b'liema mod ir-Regoli dwar il-Prattika u l-Proċedura tal-Qrati u l-Bon Ordni ġew miksura mill-ewwel qorti, kif ukoll li tali ilmenti messhom tressqu quddiem il-Qorti tal-Appell u mhux f'dan l-istadju, għaldaqstant jistieden lill-Qorti li ma teżercitax is-setgħat kostituzzjonali tagħha skond l-artikolu 46(2) tal-Kostituzzjoni u l-artikolu 4(2) tal-Kap. 319;

Illi l-imsejhin fil-kawża jiċċidu x-xiljiet tar-rikorrenti w jixluhom li għal darb'oħra fetħu proċeduri fiergħa. Bħall-intimat Avukat Ġenerali, jispjegaw il-mod kif il-Qorti tal-Appell indirizzat l-ilmenti tar-rikorrenti u jitolbu (għajr għal Doris Hayman) li jinħelsu mill-osservanza tal-ġudizzju;

Illi għal dak li jirrigwarda l-fatti rilevanti li joħorgu mill-atti, il-Qorti sejra tagħmel tagħha l-fatti kif miġbura mill-abbli avukat ta' l-Uffiċju tal-Avukat Ġenerali fis-sottomissjonijiet tiegħu. Fid-19 ta' Lulju, 1999¹⁰, ir-rikorrenti fetħu kawża din il-Qorti fil-kompetenza ordinarja tagħha biex jitolbuha ssib ma jiswiex it-testment magħmul minn Maria Carmela Hayman (omm ir-rikorrent u omm uħud mill-imsejhin fil-kawża) fl-24 ta' Novembru, 1997, u dan minhabba vizzju ta' kunsens billi sar taħt pressjoni mhux xierqa fuq l-istess testatriċi. L-imsejhin fil-kawża laqgħu għall-azzjoni attriċi billi, fost oħrajn, qajmu l-eċċezzjoni ta' xejra preliminari dwar il-legittimità passiva tagħhom fil-kawża. Qajmu wkoll eċċezzjonijiet fil-mertu billi saħqu li t-testment kien jiswa u li ma kienx minnu li t-testatriċi għamlet it-testment tagħha taħt teħdid;

¹⁰ Ċit. Nru. 1665/1999JRM

Illi b'sentenza mogħtija fis-6 ta' April, 2011, il-Prim'Awla tal-Qorti Ċivili, għar-rtaġunijiet hemm imfissra, sabet li l-atturi ma kienx sehħilhom juru tajjeb biżżejjed li t-testment ta' Maria Carmela Haymen kien milqut minn xi nuqqas li kien iġib in-nullità tiegħu;

Illi minn dik is-sentenza, l-atturi ressqu appell billi baqgħu jishqu li t-testment ma kienx jgħodd. Il-Qorti tal-Appell, b'sentenza tas-6 ta' Frar, 2015¹¹, u għar-raġunijiet hemm imfissra, ikkonfermat għal kollox is-sentenza mogħtija mill-ewwel Qorti, bl-ispejjeż taż-żewġ istanzi kontra l-atturi appellanti (r-rikorrenti tallum);

Illi l-atturi nedew proċeduri ta' ritrattazzjoni biex jitolbu li s-sentenza mogħtija mill-Qorti tal-Appell tithassar u terġa' ssir it-trattazzjoni mill-ġdid tal-appell tagħhom. Huma xlew lill-Qorti tal-Appell b'applikazzjoni ta' liġi hażina u li l-istess sentenza kienet l-effett ta' żball li jidher mill-atti tal-kawża. Għaldaqstant talbu lil dik il-Qorti biex tisma' l-appell mill-ġdid;

Illi bis-sentenza tat-30 ta' Jannar, 2017¹², (minn issa 'l hemm imsejha "is-sentenza") u għar-raġunijiet hemm imsemmija, il-Qorti tal-Appell ċaħdet it-talbiet tar-rikorrenti ritrattandi, ikkundannathom iħallsu l-ispejjeż tal-kawża, u kif ukoll l-ispejjeż addizzjonali ta' ħames mitt ewro (€500) billi qieset it-talbiet ritrattandi bħala fiergħa;

Illi fit-30 ta' Mejju, 2017, infethet din il-kawża;

Illi għal dak li jirrigwarda l-konsiderazzjonijiet ta' natura legali marbutin mal-każ taħt eżami, jidher li l-ilment tar-rikorrenti huwa li l-Qorti tal-Appell fis-sentenza tagħha tat-30 ta' Jannar, 2017, naqset li tipprovdi motivazzjoni għall-konkluzjonijiet li waslet għalihom. Ir-rikorrenti jixlu lill-Qorti tal-Appell li naqset li tikkonsidra l-punti legali mqajma quddiemha, kif ukoll il-mod kif dawn ġew meqjusa¹³. Fil-qosor, l-argumenti tar-rikorrenti li l-Qorti naqset li tikkonsidra huma tlietaq: jiġifieri, fl-ewwel lok, jekk l-istat ta' ritrattazzjoni għandux ikun miftuħ għal kawżali ġodda, ladarba fis-sistema proċedurali Malti ma hemmx il-proċedura tal-kassazzjoni; fit-tieni lok, jekk ir-Regoli dwar il-Prattika u l-Proċedura tal-Qrati u l-Bon Ordni¹⁴ għandhomx jitqiesu bħala parti mil-liġi; u fit-tielet lok, jekk dawn id-disposizzjonijiet ġewx imħarsa waqt il-proċeduri;

¹¹ Dok. "AG1" f'paġġ. 31 sa 50 tal-proċess

¹² Dok. "AG2" f'paġġ. 51 sa 62 tal-proċess

¹³ Ara Nota ta' Sottomissjonijiet tar-rikorrenti f'paġġ. 94 *et seq* tal-proċess

¹⁴ Riferenza għall-A.L. 279/08 (L.S. 12.09)

Illi huwa aċċettat li din il-Qorti, fis-setgħat partikolari kostituzzjonali tagħha, m'hijiex miżmuma milli taqta' u tiddeċiedi, meta jkun il-każ, jekk xi qorti oħra tkunx kisret xi jedd fundamentali ta' persuna kemm b'xi pronunċjament tagħha, kemm b'xi mgħiba partikolari waqt is-smiġħ, kemm b'xi ksur tar-regoli essenzjali tal-proċediment li jkun inżamm quddiemha, u kif ukoll dwar xi nuqqas kostitutiv tagħha li b'xi mod jikser il-jedd ta' smiġħ xieraq. Naturalment, sħarriġ bħal dan ma jibdix lil din il-Qorti f'qorti li twettaq is-setgħat proprji tal-qorti li tkun mistħarrġa, liema setgħat huma merfugħa mill-igi għal dik il-qorti partikolari¹⁵;

Illi fuq dan il-punt, l-awturi¹⁶ jgħidu *“The right to a fair hearing, which is one such Convention right, has, as its wording generally suggests, been interpreted as providing only a procedural, not a substantive, guarantee. Accordingly, the Court will intervene in respect to ‘errors of fact or law’ by a national court only insofar as they bear upon compliance with the procedural guarantees in Article 6: it does not intervene under Article 6 because they affect the ‘fairness’ of the national court decision on its merits”*;

Illi huwa f'dawn it-termini li sejra tqis l-ilment tar-rikorrenti. Għalhekk, din il-Qorti mhijiex sejra tagħmilha ta' qorti ta' appell fuq il-Qorti tal-Appell, għaliex dan mhuwiex ix-xogħol li trid tagħmel biex tistħarreg l-ilment ta' ksur tal-jedd fundamentali msemmi minnhom. Il-każ imressaq mir-rikorrenti jrid jitqies biss fil-parametri ta' ksur tad-dritt għal smiġħ xieraq kif sejjer jingħad aktar 'il quddiem;

Illi, għal dak li jirrigwarda l-mertu tal-ilment tar-rikorrent jidher li huma jibnu l-azzjoni tagħhom fuq id-dispożizzjonijiet tal-Konvenzjoni. Safejn huwa rilevanti għall-każ tal-lum, l-artikolu 6 tal-Ewwel Skeda tal-Konvenzjoni¹⁷ jipprovdli li *“Id-deċiżjoni tad-drittijiet ċivili u tal-obbligi tiegħu jew ta' xi akkuża kriminali kontra tiegħu, kulhadd huwa ntitolat għal smiġħ imparzjali u pubbliku fi żmien raġonevoli minn tribunal indipendenti u imparzjali mwaqqaf b'ligi”*;

Illi l-jedd għal smiġħ imparzjali jew smiġħ xieraq jeżiġi fost oħrajn, li sentenza mogħtija minn qorti tkun motivata¹⁸. Fi kliem l-istess awturi¹⁹, ir-raġunijiet wara tali obbligu huma tlieta: *“The requirement of a ‘fair’ hearing also supposes that a court will give reasons for its judgment.... Whereas national courts are allowed considerable discretion as to the structure and content of their judgments, they must ‘indicate with sufficient clarity the*

¹⁵ Kost. 9.10.2001 fil-kawża fl-ismijiet *Micallef vs Avukat Ġenerali et* (Kollez. Vol; LXXXV.i.239)

¹⁶ Harris, O'Boyle & Warbrick *European Convention on Human Rights*, (2nd. Edit, 2009) pag. 202

¹⁷ L-Att dwar il-Konvenzjoni Ewropea, Kap. 319

¹⁸ Q.E.D.B. 29.1.2016 fil-kawża fl-ismijiet *Carmel Saliba vs Malta* (Applik. Nru. 24221/13), § 73

¹⁹ *Op. cit.*, pag. 268

grounds on which they base their decision' so as to allow a litigant usefully to exercise any available right to appeal. Further justifications for the need for a reasoned judgment are the interest of a litigant in knowing that his or her arguments have been properly examined, and the interest of the public in a democratic society in knowing the reasons for judicial decisions given in its name";

Illi dan l-obbligu jissarraġ billi, fost oħrajn, l-argumenti prinċipali tal-partijiet jiġu mistħarrġa²⁰. Inghad ukoll li *"The detail into which the statement of the reason must go is, therefore, determined by what an effective remedy against the decision requires in each particular case"*²¹;

Illi applikati dawn il-prinċipji għal każ li għandha quddiemha, il-Qorti jirrizultalha li t-talbiet tar-rikorrenti m'humieq mistħoqqa. Minn qari tas-sentenza li r-rikorrenti jilmentaw minnha, il-Qorti ssib li t-tliet argumenti ewlenin tar-rikorrenti ġew mistħarrġa, b'mod xieraq u sistematiku, bl-għoti ta' raġunijiet għaliex u safejn dik il-Qorti qablet jew ma qabltx mar-ritrattandi. Għal kull argument, il-Qorti resqet l-osservazzjonijiet tagħha u inġhataw ukoll raġunijiet ċari u logiċi għaliex ma kinetx ser tilqagħhom;

Illi min-naħa l-oħra, il-fatt li l-argumenti tar-rikorrenti ma ġewx milqugħa, ma jfissirx li b'daqshekk twettaq ksur tal-jeddijiet tagħhom għal smiġh xieraq;

Illi ladarba l-Qorti waslet għal din il-fehma, ma jidhrilhiex li għandha għalfejn tintilef fi sħarriġ mirqum tal-ħames eċċezzjoni preliminari mqajma mill-imsejħin fil-kawża dwar jekk l-intimati humieq il-kontraditturi legittimi tal-azzjoni attriċi;

Għal dawn ir-raġunijiet, il-Qorti qieghda taqta' u tiddeċiedi l-kawża billi:

Tiċhad l-ewwel talba attriċi u ssib li r-rikorrenti ma garrbu l-ebda ksur tal-jedd tagħhom għal smiġh xieraq taħt l-artikolu 6 tal-Konvenzjoni bis-sentenza mogħtija mill-Qorti tal-Appell fil-proċeduri ta' ritrattazzjoni deċizi fit-30 ta' Jannar, 2017;

Tiċhad it-tieni talba attriċi billi hija konsegwenzjali għall-ewwel talba; u

²⁰ Q.E.D.B. 24.5.2005 fil-kawża fl-ismijiet *Buzescu vs Rumanija* (Applik. Nru. 61302/00), §67; u Q.E.D.B. 7.3.2006 fil-kawża fl-ismijiet *Donadze vs Georgia*, (Applik. Nru. 74664/01), §35

²¹ Ara Van Dijk, van Hoof, van Rijn, Zwaak, *Theory & Practice of the European Convention on Human Rights* (4th Edit, 2006) §10.6, pġ. 595

Tordna li r-rikorrenti jhallsu l-ispejjez tal-kawza.

Moqrija

**Onor Joseph R. Micallef LL.D.,
Imhalled**

31 ta' Ottubru, 2019

**Marisa Bugeja
Deputat Registratur**

31 ta' Ottubru, 2019